

VINCENZO DIMECH U VINCENZO BUGEJA: ŻEWĠ ARTISTI MARBUTIN MAL-FURJANA

Dr Oliver Friggieri, B.A., M.A., Ph.D.

Żewġ ismijiet li għandhom post prominenti fil-ġrajja kulturali tal-Furjana huma l-iskultur li hadem l-istatwa ta' San Publu, u l-kompożitur li kiteb iż-żewġ antifoni tal-qaddis u mużika oħra marbuta mal-festa. Huma t-tnejn persunaġġi li għandhom il-prominenza tagħhom fil-istorja artistika Maltija ta' żmienhom, u għalhekk il-Furjana tista' tgħid li hadet sehem mill-aħjar f' dak li setgħet toffri l-iskultura u l-mużika tas-seklu l-ieħor.



VINCENZO BUGEJA (1805-1860)

Vincenzo Bugeja twieled minn Pietru Pawl Bugeja u minn Antonia Pulis fid-29 ta' Ottubru 1805 fil-parroċċa ta' San Duminku, Valletta, u tghammed l-ghada. Mid-dokument ta' l-Arkivji tal-Kurja, *Stato libero di Vincenzo Bugeja 1842*, fost hwejjeġ oħra nafu li għall-bidu ta' Frar 1829 telaq minn Malta lejn Napli fejn għadda madwar sentejn u nofs fil-Kulleġġ San Pietro a Majella jistudja l-mużika, u wara li għadda madwar xahar f'Messina, reġa' lura fil-ġzira.

Fost ix-xogħlijiet tiegħu li m'humiex ta' xeħta reliġjuża ta' min isemmi *Lodoviska*, "*melodramma semi-serio da rappresentarsi nel Real Teatro di Malta, per primo spartito nella primavera dell'anno 1832*". Bugeja hu importanti wkoll bhala Surmast tal-Kappella tal-Kattidral. Fost ix-xogħlijiet l-iżjed magħrufa tiegħu hemm l-antifona ta' San Publu, *O Melitae Digna Proles*, jew aħjar iż-żewġ interpretazzjonijiet mużikali magħrufin bhala "l-antifona l-antika" u "l-antifona l-ġdida", li fil-manuskritti tagħhom miżmumin fil-parroċċa tal-Furjana għandhom id-dati ta' l-1844 u ta' l-1860 rispettivament. Huwa miet il-Belt fl-20 ta' Ottubru 1860 fil-parroċċa ta' San Pawl, ta' 54 sena, u ndifen fil-Kattidral. Il-konferma li hu baqa' jahdem mal-Kattidral sa mewtu toħroġ mill-Arkivji t'hemm stess li jgħidu li l-aħħar hlas li nghatalu, għaż-żmien Julju-Ottubru 1860, kien ta' 106 skudi, 11-il tar u 6 grani. Huh Filippu, mużiċista hu wkoll, iffirma f'isem l-armila Antonia u wliedha, (Antonia Naudi, bint Salvatore u Anna Pulis li kienu miżżewġin u jgħammru fil-Furjana, kienet tiġi minnu bit-tieni grād ta' konsangwinita); huma żżewġu fid-19 ta' Julju 1842 fil-parroċċa ta' San Pawl, Valletta).

Deskrizzjoni qasira tal-mewt tiegħu hi mogħtija minn "L'ordine" (26/10/1860):

"Colla notte innanzi al XXI ottobre MDCCCLX spegnevasi un liminare dei nostri tempi. Era Vincenzo Bugeja che di anni LIV spirava fra le calde lacrime e gli amplessi tremolanti di cinque figli, e fra i singulti di mille amici entrati in sollecitudine di una vita tanto preziosa. Confortato dalla Religione, egli con serenità di animo riceveva da loro il piu' pietoso addio."

Minn Pietru Pawl, il-kompożitur li jibda t-tradizzjoni twila ta' din il-familja ta' mużiċisti, sa ibnu Vincenzo, u huh Filippo, u minn Rikard, (iben Vincenzo) sa Ċensinu, l-iben waħdani ta' Rikard, hemm katina sħiħa u kostanti ta' qraba mużiċisti; tul perjodu li jibda fit-tieni nofs tas-seklu tmintax u jasal sat-tieni nofs tas-seklu għoxrin din il-familja tat-kontribut kbir lill-mużika Maltija. Bhalma jirrakkonta r-Rev. Salv Galea, li f'Ottubru 1972 waqgħet fidejħ il-Kappella Bugeja, iż-żewġ antifoni *O Melitae Digna Proles* thallew espressament lill-parroċċa tal-Furjana minn Ċensinu Bugeja, jumejn qabel ma miet, jiġifieri jumejn qabel ma hu, miżżewweġ bla tfa, għalaq il-perjodu twil u sabih mibdi minn bużnannuh Pietru Pawl, u li aktarx lahaq il-qofol tiegħu b'nannuh Vincenzo.

VINCENZO DIMECH (1768-1831)

Vincenzo Dimech twieled fil-Belt Valletta fid-29 ta' Ġunju 1768 minn Francesco Dimech u martu Siniforosa, u tghammed l-ghada fil-knisja ta' San Duminku, Valletta. Jingħad li missieru kien jahdem ta' skultur u għalhekk hu beda l-ewwel taħriġ fl-arti taħt it-tmexxija tiegħu, u mbagħad jingħad li ssokta jistudja f'Napli. Huwa miet fil-Belt Valletta fit-2 ta' Frar 1831 u ndifen fiċ-ċimiteru tal-knisja ta' Santa Tereza, Bormla.

Dimech iddistingwa ruħu bhala wiehed mill-iskulturi Maltin ewlenin ta' l-ewwel nofs tas-seklu dsatax, meta ngħata whud mill-aqwa xogħlijiet uffiċjali ta' skultura li saru.

It-tradizzjoni Furjaniza temmen li Dimech hadem l-istatwa ta' San Publu fl-ewwel post li hemm fi Triq il-Miratur (illum nru 57, u qabel 55 Strada Miratore), kantuniera bil-bieb nru 11, Triq San Publu. Jingħad li kien imdorri jixrob l-inbid li jnewlulu minn waqt għal ieħor il-Furjanizi hu u jaħdem l-istatwa (għalkemm kellu uffiċċju tiegħu fil-belt). Safejn hu magħruf, u fin-nuqqas ta' dokument miktub, datazzjoni ta' l-istatwa tistrieħ fuq dak li jingħad minn persuni li jsostnu li lemhu s-sena 1811 u l-inizjali V.D. imnaqqxin f'nofs l-iljun ta' l-istatwa meta dan inqasam bil-ħsara tal-gwerra fit-28 ta' April 1942, meta ntaqet il-knisja.

Iż-żewġ xhieda ewlenin li kitbu dan huma Antonio Agius (t. 1899) u E.S. Tonna (t. 1911). E.S. Tonna kiteb ukoll: "Dwar l-istess data Toni Caruana ('Il-Bomba'), li kien prokuratur tagħha, kien sab din id-data fil-ġnub ta' l-iljun meta dan infired mill-korp permezz tal-blast, u qalli huwa stess u wrieni fejn."

(Skond Salvu Maggi (1904-1974), li halla xi tifikriet miktubin ta' żmien, l-istatwa nhadmet minn zokk kbir li jingħad li kien għamel xi żmien mitluq f'xi parti mill-port tal-Marsa wara li ddaħhal hemm mill-maltemp. Meta tmisset l-idea ta' din l-istatwa, xi Fu: "niżi tellgħuh b'festa u haduh fil-post fejn il-lum hu magħruf bhala "Welcome", il-kamra fejn Dimech kellu jibda x-xogħol. Waħda mill-idejn ma hargitx miz-zokk imsemmi u saret minn għuda barranija.